

امام قرطبیؒ کا زمانہ

امام قرطبی کا وطن مالوف قرطبہ پانچ سو سال تک اندلس کے اقت پر سورج کی طرح چمکتا
دہکتا اور علم و ثقافت کی تابناک کرنوں سے صرف یورپ ہی نہیں پوری دنیا کو روشن کرتا رہا۔ مگر ایک
زمانہ گزرنے کے بعد مسلم حکام کے داخلی انتشارات اور نفس بینی کے خلفشارات میں اس کی شعائیں
ماند پڑنا شروع ہو گئیں۔ یورپ کی ظلمتوں میں راہ میں بننے والی عقل پر پردہ پڑتا چلا گیا اور شرق و
غرب کو درس انسانیت دینے والی نگاہیں بینائی کھوتی نظر آنے لگیں اور بالآخر ۲۳ شوال ۶۳۳ھ/۲۹ جون
۱۴۳۶ء کو علم و ثقافت کا یہ مرکز تھتالوی بادشاہ فرڈی نندسوم کے قبضے میں چلا گیا۔ سقوطِ قرطبہ کے اس
جانکاہ حادثہ سے کچھ عرصہ قبل ہی امام قرطبی کی ولادت ہوئی۔ ایک اندازے کے مطابق یہ موحد خلیفہ
لیقوب بن یوسف ابن عبد المومن (۵۸۰-۵۹۵ھ) کا دور حکومت ہوگا،^(۱) البتہ سقوط کے وقت قرطبہ
محمد بن یوسف بن ہود کے ماتحت تھا۔^(۲)

سقوطِ قرطبہ تک سیاسی انتشار کے باوجود اہلِ قرطبہ کا علمی ذوق مثالی تھا اور ان کی علم دوستی قابلِ رشک تھی۔ حکام و امراء کے لیے بھی فخر و امتیاز کا معیار علمِ دین ہی سمجھا جاتا تھا۔ دولتِ موحدین کا بانی ابو عبد اللہ محمد بن تومرت المصمودی المعروف مہدی الموحدین (۳۸۵-۵۲۳ھ / ۱۰۹۲-۱۱۳۰ء)^(۳) اپنے دور کا بہت بڑا علامہ اور حصولِ علم کا سب سے بڑا داعی شمار ہوتا تھا۔ ابو حفص عمر بن اسحاق بن یوسف بن عبد المؤمن المرتضی باللہ (۳۲۶-۶۶۵ھ) جس کے دور میں دولتِ موحدین کا شیرازہ بکھر گیا، فقہ کا ماہر، ادیب اور شاعر ہونے کے ساتھ ساتھ تصانیف اور کتب جمع کرنے کا شغف رکھتا تھا۔^(۴) موحدین کے بعد محمد بن یوسف ابن ہود کو بغداد کے عباسی خلیفہ کی طرف سے جو روانہ ولایت ملا اس میں بھی دستور العمل درج تھا:

محرم الحرام، تقی کی اہل کرم، اللہ کی کتار، اور نبی کریم محمد صلی اللہ علیہ وسلم کی سنت کو

و دانش سے مشورہ کیا کرو، رعیت کے ساتھ اچھا رویہ رکھو اور کفار کے ساتھ جہاد کا خاص اہتمام کرو۔ (۵)

اہلِ قرطبہ کتابیں جمع کرنے اور ان کی حفاظت میں خصوصی شہرت رکھتے تھے۔ وہاں تعلیمی ادارے عام تھے اور علمی و ادبی میلوں کا خوب رواج تھا۔ مساجد ہمیشہ علمی حلقات سے پر رونق رہتی تھیں۔ (۶) اس کے ساتھ ساتھ علماء و طلبہ کی ایک خاصی تعداد ایسی بھی تھی جنہوں نے ان پر آشوب حالات میں اپنے علمی مستقبل کو غیر محفوظ سمجھتے ہوئے حُبِ وطن کو حبِ علم پر قربان کیا اور اندلس چھوڑ کر مشرقی اسلامی ممالک کی طرف ہجرت کی۔ (۷)

علامہ قرطبیؒ نے اسی ماحول میں آنکھ کھولی، اسی کے سرچشموں سے سیراب ہوئے اور اسی میں عمر کا ایک حصہ گزارا۔ جب سقوطِ قرطبہ کا جاں گداز حادثہ پیش آیا تو انہوں نے بھی وطن عزیز کو خیر باد کہا اور نہ معلوم کہاں کہاں صعوبتیں برداشت کرتے بالآخر سر زمینِ علم و معرفت مصر پہنچ گئے۔ وہاں بھی انہیں اپنی علمی پیاس بجھانے کا خوب موقع ملا۔ (۸) شہر شہر اور ملک ملک سال با سال کے علمی سفر کے بعد ابو عبد اللہ محمد بن احمد صرف ایک عالم بن کر ظاہر نہ ہوئے بلکہ ”ابو عبد اللہ القرطبی المفسر، الإمام“ کے لقب سے حیاتِ جاوداں پا گئے۔ علامہ کی شخصیت کی مرحلہ وار تشکیل اور علمی سفر کا مختصر خاکہ درج ذیل ہے:

نام و نسب

ابو عبد اللہ محمد بن احمد بن ابی بکر بن فرح الانصاری الخزرجی القرطبی الاندلسی۔ (۹)

ابتدائی زندگی اور تعلیم و تربیت

امام قرطبیؒ کی تاریخِ پیدائش، نشو و نما اور ابتدائی تعلیم کے حالات واضح طور پر کہیں نہیں ملتے مگر قرائن سے معلوم ہوتا ہے کہ ان کے والد گرامی کھیتی باڑی کرتے تھے۔ انہوں نے ہی اپنے بیٹے کی پرورش کی اور اندلس کے رواج کے مطابق ان کی باقاعدہ تعلیم و تربیت ہوئی۔ ارشاد باری تعالیٰ: ﴿وَلَا تَحْسَبَنَّ الَّذِينَ قَاتَلُوا فِي سَبِيلِ اللَّهِ أَمْوَاتًا﴾ (۱۰) کی تفسیر کے ضمن میں امام قرطبیؒ نے ذکر کیا ہے کہ ۳- رمضان المبارک سن ۲۲۷ھ کی صبح کو دشمن نے قرطبہ پر اس وقت حملہ کر دیا جب لوگ اپنے گھٹناؤں پر فاصلوں کی کٹائی میں مصروف تھے اس حملہ میں ان کے نکال گئے۔ شہر میں گریز و قتل

کی شہادت دشمن کے مقابلے میں صف بندی کر کے لڑتے ہوئے نہیں ہوئی۔ میں نے یہی بات استاذ گرامی ربیع بن عبد الرحمن بن احمد بن ربیع بن ابی (۱۱) سے پوچھی تو انہوں نے فرمایا: ان کا حکم جنگ کے شہداء کا ہے۔ اس کے بعد میں قاضی مذہب ابو الحسن علی بن قنرال (۱۲) کے پاس چلا گیا، ان کے پاس دیگر فقہاء بھی حلقہ بنائے بیٹھے تھے، میں نے اپنا مسئلہ ان حضرات کی خدمت میں پیش کیا تو انہوں نے فرمایا: اپنے والد کو غسل بھی دو اور کفن بھی اور پھر ان کا جنازہ پڑھو۔ اس واقعہ کے کچھ عرصہ بعد علامہ ابوالحسن نخعی (۱۳) کی کتاب: ”التبصرة“ اور بعض دیگر کتب میں یہ مسئلہ میری نظر سے گزرا تو مجھے احساس ہوا کہ کاش! مجھے ہر وقت اس مسئلہ کی تحقیق ہو جاتی تو میں اپنے والد گرامی کو غسل نہ دیتا اور خون آلود جسم اور کپڑوں میں ہی دفن کر دیتا۔ یہاں امام قرطبیؒ نے ابن ابی جرح کے لیے ”شیخنا“ (ہمارے استاذ) اور ”المقرئ“ (استاذ قراءت) کے الفاظ ذکر کیے ہیں جن سے درج ذیل باتیں معلوم ہوتی ہیں:

۱۔ قرطبیؒ، قرطبہ کے ایک کسان کے گھر میں پیدا ہوئے اور بچپن اپنے والد کے سایہ عاطفت میں گزارا۔

۲۔ والد گرامی کی زیر سرپرستی ہی ان کی باقاعدہ تعلیم شروع ہو گئی تھی۔

۳۔ ۶۲۷ھ میں اپنے والد کی شہادت کے وقت قرطبیؒ شیخ ابن ابی جرح کے باقاعدہ شاگرد تھے۔

۴۔ ابن ابی جرح کے تعارف میں خیر الدین زرکلی نے لکھا ہے: ”فاضل من اهل قرطبة. تصدّر لقرءاء القرآن وتعليم العربية“ (۱۴) (قرطبہ کے فضلاء میں سے تھے۔ انہوں نے قرآن مجید اور لغت عرب کی تعلیم کے لیے اپنے آپ کو وقف کیا ہوا تھا)۔ قرطبہ میں یہ ابتدائی درجہ کا نصاب تعلیم تھا جیسا کہ علامہ ابن خلدونؒ نے قاضی ابوبکر ابن العربیؒ سے نقل کیا ہے (۱۵)۔

۵۔ یہ امام قرطبیؒ کی ابتدائی تعلیم کا زمانہ تھا اور ان کی عمر زیادہ نہ ہوئی تھی۔

۶۔ علمی چنگلی اور فقہی فطانت ان کو اس وقت تک حاصل نہ ہوئی تھی۔ اسی لیے ایک سے زائد اساتذہ سے سوال کیا اور کچھ عرصہ بعد علامہ ابوالحسن نخعی کی کتاب: ”التبصرة“ اور بعض دیگر کتب میں یہ مسئلہ پڑھا تو ہر وقت اس کی تحقیق نہ ہو سکنے پر اظہارِ افسوس بھی کیا۔

۷۔ دین داری اور شریعت کی پابندی کا جذبہ امام قرطبیؒ کی بنیادی تربیت میں ہی ان کو حاصل

۸۔ علامہ ابوالحسن لکھی مجتہد فی المذہب تھے، انہوں نے اپنی کتاب ”النصرة“ میں فقہ مالکی کی مقتدر کتاب ”المدونة الكبرى“ پر تعلیقات مرتب کی ہیں۔ انہوں نے فقہ مالکی کی متفقہ آراء کے خلاف دوسرے فقہاء کی رائے کے مطابق بھی کچھ باتیں ذکر کی ہیں جس سے گمان ہوتا ہے کہ عمومی طور پر فقہ مالکی کی پیروی کے ساتھ ساتھ امام قرطبی کے فقہانہ توسع کی بنیاد شاید علامہ لکھی کی کتب کے مطالعہ سے بنی ہوگی۔

امام قرطبی کے والد کی شہادت (۶۲۷ھ) کے وقت قرطبہ میں محمد بن یوسف بن ہود (م ۶۳۵ھ) کی حکومت تھی جو ۶۲۵ھ / ۱۲۲۸ء میں موحدین سے علیحدگی اختیار کر کے اپنی مستقل حکومت کا اعلان کر چکا تھا۔ اس سے یہ اندازہ تو لگایا جاسکتا ہے کہ علامہ قرطبی موحدین کے دور میں پیدا ہوئے ہوں گے مگر صحیح تاریخ کا تعین پھر بھی نہیں ہو سکتا۔ ڈاکٹر قصی زلط کا اندازہ یہ ہے کہ اگر ان کی پیدائش چھٹی صدی ہجری کے آخر میں سمجھی جائے تو غالباً موحد خلیفہ یعقوب بن یوسف ابن عبد المومن (۵۸۰-۵۹۵ھ) کے دور حکومت کی ہوگی۔ (۱۶)

امام قرطبی نے ارشاد باری تعالیٰ: ﴿مَنْ ذَا الَّذِي يُقْرِضُ اللَّهَ قَرْضًا حَسَنًا﴾ [البقرة: ۲۴۵] کی تفسیر میں اپنے ایک شیخ ابو عامر یحییٰ بن عامر بن احمد بن منیع الاشعریؒ کا ذکر کرتے ہوئے کہا ہے کہ میں نے ان سے قرطبہ میں ربیع الاول ۶۲۸ھ میں بطریق قراءت ایک روایت پڑھی جس سے معلوم ہوتا ہے کہ اس ۶۲۸ھ میں ان کی تعلیم قرطبہ ہی میں جاری تھی۔ ابن ہود ہی قرطبہ کا حاکم تھا کہ قشالوی عیسائیوں نے ۲۳ شوال ۶۳۳ھ / ۲۹ جولائی ۱۲۳۶ء میں اس پر قبضہ کر لیا۔ (۱۷) اس کے علمی مراکز ختم کر دیے۔ مسلمانوں کو مار دیا یا نکال دیا اور مساجد کو گر جا گھر بنا دیا جس کے بعد قرطبہ میں ان کی تعلیم جاری رہنے کی کوئی صورت نظر نہیں آتی۔ امام قرطبی نے ارشاد باری تعالیٰ: ﴿وَإِذَا قَرَأْتَ الْقُرْآنَ فَجَعَلْنَا بَيْنَكَ وَبَيْنَ الَّذِينَ لَا يُؤْمِنُونَ بِالْآخِرَةِ حِجَابًا مَسْتُورًا﴾ [الاسراء: ۱۷: ۳۵] (اور جب آپ قرآن پڑھا کرتے ہیں تو ہم آپ کے اور ان لوگوں کے درمیان جو آخرت پر ایمان نہیں رکھتے، حجاب پر حجاب کر دیتے ہیں) کی تفسیر میں لکھا ہے کہ مجھے بھی اپنے ملک اندلس میں قرطبہ کے مضافات میں قلعہ منشور میں اسی طرح کا اتفاق ہوا۔ واقعہ یہ ہے کہ میں دشمن کے آگے بھاگتے بھاگتے ایک طرف کو ہو گیا۔ ان کے دو سپاہی میری تلاش میں نکلے۔ میں ایک میدان میں بیٹھا سورہ یس کی ابتدائی آیات

آنکھوں کو اندھا کر دیا۔ وہ واپس جا رہے تھے کہ میں نے ان میں سے ایک کو یہ کہتے سنا: ”ذیلہ“ یعنی یہ تو کوئی جن ہے۔ میں نے اس فضل و مہربانی پر اللہ تعالیٰ کا بہت شکر ادا کیا۔ بظاہر یہی معلوم ہوتا ہے کہ امام قرطبیؒ کو یہ واقعہ اسی آخری عیسائی قبضہ کے موقع پر پیش آیا۔

اس کے بعد معلوم نہیں ہو سکا کہ قرطبیؒ اپنے وطن مالوف سے نکل کر کہاں گئے۔ مصر میں ان کی موجودگی اور پھر وفات تک وہیں قیام کا ثبوت تو تمام مراجع میں ملتا ہے مگر وہاں پہنچنے کا زمانہ متعین کرنا بہت مشکل ہے۔ مصر میں ان کی موجودگی کی واضح ترین تاریخ وہی ہے جو انہوں نے اپنی کتاب ”التذکرۃ“ میں ایک روایت کے تحت ذکر کی ہے کہ یہ روایت انہیں جمعہ ۱۳ رجب ۶۳۷ھ کو امام ابوالحسن علی بن محمد بن محمد بن عمرو الکبری التیمی (۱۸) نے، جن کا سلسلہ نسب حضرت ابوبکر صدیق رضی اللہ عنہ سے ملتا ہے، مصر میں ”منصورۃ“ کے قریب ”صنورۃ“ یا ”جزیرۃ“ کے مقام پر بتائی۔ (۱۹) مگر ۱۳ رجب ۶۳۷ھ کو ان کے مصر پہنچنے کی تاریخ قرار نہیں دیا جا سکتا کیوں کہ آں جناب میناء اسکندریہ میں شیخ ابو محمد عبدالمعطی کے درس میں بھی شریک رہے (۲۰) اور شیخ مذکور کی تاریخ وفات ۶۳۸ھ ہے۔ (۲۱) امام قرطبی ان کی تاریخ وفات سے یقیناً کچھ عرصہ قبل ہی اسکندریہ میں ہوں گے ورنہ ان کے حلقہ درس میں شامل نہ ہو سکتے۔

مصر میں ”نغرا لإسکندریہ“ (میناء اسکندریہ) کے علاقے میں امام قرطبی کا قیام کافی طویل معلوم ہوتا ہے۔ انہوں نے وہیں رہ کر شیخ ابو محمد عبد الوہاب بن خافر (۲۲) سے استفادہ کیا، (۲۳) شیخ ابو عبد اللہ محمد بن ابراہیم الانصاری (۲۴) سے بھی وہیں پڑھا (۲۵) اور شیخ ابو العباس احمد بن عمر الانصاری القرطبی (۲۶) سے بھی وہیں کسب فیض کیا۔ شیخ ابو العباس امام قرطبی کے اساتذہ میں سے وہ شخصیت ہیں جن کا ذکر انہوں نے اپنی تفسیر اور تذکرہ وغیرہ دیگر کتب میں ”شیخنا“ کی تخصیص کے ساتھ سب سے زیادہ کیا ہے۔ (۲۷) اس سے معلوم ہوتا ہے کہ انہیں نہ صرف یہ کہ زیادہ عرصہ تک شیخ ابو العباس سے استفادہ کا موقع ملا بلکہ یہ بھی محسوس ہوتا ہے کہ قرطبیؒ کا دلی لگاؤ بھی ان کے ساتھ بہت زیادہ تھا۔ یہ بھی ممکن ہے کہ سقوط قرطبہ کے بعد سے قرطبیؒ اپنے استاذ گرامی ابو العباس الانصاری کے ساتھ ہی رہے ہوں گے کیوں کہ شیخ ابو العباس نہ صرف یہ کہ اپنے دور میں کبار علماء میں سے تھے بلکہ دونوں حضرات کا قرطبہ سے ہجرت کرنا اور دونوں کا انصاری ہونا ایسی اضافی نسبتیں تھیں جنہیں ان کے درمیان قریبی تعلقات کا باعث قرار دینا قرین قیاس ہے۔ علامہ مقرئ نے ”نفع الطبیب“ میں ایک مستقل باب

ابن الخصیبؒ کے مقام پر منتقل ہو گئے اور وفات تک وہیں رہے۔ یہ بات علامہ قرطبی کے امتیازات میں سے ہے کہ طویل عرصہ طلب علم میں گزارنے کے بعد بھی کبھی درجہ کمال کا دعویٰ نہیں کیا، چنانچہ تفسیر قرطبی میں ان کے بیانات سے معلوم ہوتا ہے کہ منیۃ ابن الخصیبؒ میں بھی انہوں نے علماء سے استفادہ کا سلسلہ جاری رکھا۔ وہاں ان کے شیوخ میں مفتی الانام بہاء الدین ابوالحسن علی بن ہبۃ اللہ اللخمی الشافعی المعروف ابن الجمیزی کا نام ملتا ہے۔ (۲۹)

مصر میں فاطمی دور حکومت میں سرکاری سطح پر شیعہ افکار کی سرپرستی ہوتی تھی۔ اسکندریہ کے اکثر لوگ اگرچہ مذہباً مالکی تھے مگر حالات کی وجہ سے مشکلات کا شکار تھے۔ ۴۹۵ھ کے لگ بھگ یہاں ایک اندلی عالم اور فقہاء مالکیہ کے عظیم رہنما شیخ ابوبکر محمد بن ولید الطرطوشی (م ۵۲۰ھ) وارد ہوئے۔ انہوں نے یہاں فقہ مالکی کا ایک مستقل حلقہ قائم کیا اور تمام سرکاری وغیرہ سرکاری عوامل سے متاثر ہوئے بغیر زندگی کا بقیہ حصہ اسی کی تدریس و ترویج میں گزار دیا۔ ان سے بے شمار لوگوں نے استفادہ کیا جن میں سے الطاہر بن عوف الہکی (م ۵۸۱ھ) اور ابو طاہر احمد بن محمد بن ابراہیم سلفہ الشافعی (م ۵۷۶ھ) المعروف حافظ سلفی نے شیخ طرطوشی کی علمی وراثت کو کما حقہ سنبھالا اور ان کے تعلیمی سلسلہ کو قائم رکھنے کے لیے زندگیاں وقف کر دیں۔ امام قرطبیؒ کے اکثر مصری اساتذہ اسی سلسلہ کے وابستگان میں سے تھے۔ (۳۰) آں جنابؒ کے دیگر اساتذہ میں صاحب ”الترغیب والترہیب“ علامہ منذریؒ مصری، (۳۱) الشیخ الفقیہ امام ابو القاسم عبداللہ بن الشیخ الفقیہ علی بن خلف بن معزوز الکومی التمسانی (۳۲) اور شیخ ابوالحسن علی بن محمد بن علی بن حفص اللخمی کے اسماء گرامی بھی ملتے ہیں۔ (۳۳)

قرطبہ سے ہجرت اور مصر میں ورود و قیام کے درمیانی عرصہ کے بارے میں ایک خیال یہ ہو سکتا ہے کہ امام قرطبیؒ اس عرصہ میں شاید بلنسیہ چلے گئے ہوں جس پر ۶۳۶ھ / ۱۲۳۸ء میں دشمن کا قبضہ ہو گیا یا اشبیلیہ میں رہے ہوں جو ۶۴۴ھ / ۱۲۴۸ء میں مسلمانوں کے ہاتھوں سے نکل گیا یا انہوں نے دشمن کے قبضہ سے بچی ہوئی کسی اور اندلی ریاست میں وقت گزارا ہو۔ اشبیلیہ میں کچھ عرصہ تک ان کا قیام زیادہ قرین قیاس معلوم ہوتا ہے کیوں کہ انہوں نے ایک مقام پر محی الدین ابن عربیؒ (۳۴) کو اپنا شیخ قرار دیا ہے (۳۵) اور وہ اپنی تفسیر میں ان سے اقتباسات بھی بکثرت نقل کرتے ہیں۔ بلاد مشرق کی طرف سفر سے پہلے اندلس میں ابن عربیؒ کا مسکن و مقام اشبیلیہ ہی تھا۔

بے مثال شخصیات کے مالک تھے جن سے استفادہ نے امام قرطبیؒ کو ایک ہمہ جہت علمی مقام بخشا۔

علمی مقام اور مسلک و مشرب

۶۲۷ھ میں اپنے والد گرامی کی شہادت کے موقع پر قرطبیؒ کے ذوقِ تحقیق کی ابتدائی جھلک سے لے کر سالہا سال پر محیط ان کے علمی اسفار اور طلبِ صادق کے ساتھ علمی و تربیتی حلقوں میں نفس کشی کا لازمی نتیجہ یہ ہوا کہ دینی علوم میں مہارت کے علاوہ تصوف و سلوک اور بیسیوں مروجہ علوم: کلام، فلسفہ، طب اور ہیئت وغیرہ میں بھی میں انہیں جامعیت کا مقام حاصل ہو گیا جس کی جھلک ان کی ہر تحریر میں نمایاں نظر آتی ہے۔ اپنے دور کے صفِ اول کے علماء و فقہاء سے علمی استفادہ کے ساتھ ساتھ علامہؒ کی طبعِ نکتہ میں نے ان کے ذوقِ مطالعہ کو خوب جلا بخشی۔ یہی وجہ ہے کہ اگر صرف ان کتب کی تعارفی فہرست تیار کی جائے جن کے اقتباسات علامہؒ نے اپنی تفسیر میں نقل کیے ہیں تو اسی تفسیر کی ایک جلد کے برابر مواد جمع ہو جائے۔ فقہی مسلک کے اعتبار سے اگرچہ انہیں علماء مالکیہ کے علاوہ شیخ ابوالحسن علی بن ہبہ اللہ (۵۵۹-۶۳۹ھ) المعروف ابن الجمیزی اور ان کے پائے کے شافعی المسلک اساتذہ سے بھی استفادہ کا موقع ملا مگر یہ بات طے ہے کہ انہوں نے زندگی بھر فقہ میں امام مالکؒ کی تقلید کو ہی اپنائے رکھا جس کی تائید ان کی تفسیر کی بیس جلدوں میں دو سو تیس سے زائد دفعہ ”قال علماؤنا“ (ہمارے علماء فرماتے ہیں) کہہ کر علماء مالکیہ کا مسلک بیان کرنے سے ہوتی ہے۔ آپؒ کی دوسری کتب ”الذکرۃ“ وغیرہ میں بھی یہ الفاظ بکثرت ملتے ہیں۔ وہ کبھی کبھار ”قال علماؤنا“ کے ساتھ ”المالکیۃ“ کا اضافہ کر کے اس کی وضاحت بھی فرماتے جاتے ہیں جیسا کہ سورہ ہود آیت نمبر ۸۸ میں فرمایا۔ البتہ فقہ و بصیرت میں ان کے عالی مقام کے پیش نظر بجا طور پر یہ کہا جا سکتا ہے کہ وہ معتمد فی المذہب تھے۔ یہی وجہ ہے کہ آں جناب اپنی تفسیر میں جابجا ”قلت“ (میں کہتا ہوں) فرما کر مختلف مباحث میں بڑے بڑے ائمہ دین کی آراء ذکر فرمانے کے بعد کبھی ان کی تائید میں اور کبھی اختلافی رائے کے طور پر اپنی مدلل رائے بھی ذکر فرما دیتے ہیں۔ ان مباحث میں فقہی اور غیر فقہی مسائل میں ان کا ایک ہی اسلوب ہے۔ علوم و فنون کے ساتھ تربیت و اصلاح اور تزکیہ و تصوف میں بھی امامؒ کا پس منظر نہایت نمایاں ہے کہ ایک طرف انہیں: ابو عامر یحییٰ بن عبدالرحمن الاشعری القرطبی المعروف ابن ابی (۶۳۹ھ/۱۲۳۱ء) (۳۶) سے براہ راست استفادہ کا موقع ملا

تالیفات

امام قرطبیؒ کی تالیفات ان کے علم و فضل کی صحیح ترجمان ہیں۔ ان میں سے ہر ایک اپنے موضوع پر قابل قدر شاہکار ہے۔ ان میں: الأسنی فی شرح اسماء اللہ الحسنی، التذکار فی افضل الاذکار، التذکرہ بأحوال الموتی و امور الآخرة، شرح التقصی، قمع الحرص بالزهد و القناعة و رد ذل السؤال بالكف و الشفاعة، التقرب لكتاب التمهید، الإعلام بمافی دین النصاری و إظهار محاسن دین الإسلام،^(۳۷) رسالة في القاب الحديث، كتاب الأفضیة، المصباح في الجمع بين الأفعال و الصحاح شامل ہیں۔ یہ کتاب علامہ نے ابوالقاسم علی بن جعفر بن القطاع کی ”كتاب الأفعال“ اور امام جوہری کی ”الصحاح“ کا اختصار کر کے مرتب کی ہے۔ انہوں نے اپنی تفسیر میں دو مزید کتب ”المقتبس في شرح مؤطا مالک بن انس“ اور ”اللمع للؤلؤیة في شرح العشرینات النبویة“ کا ذکر بھی کیا ہے۔^(۳۸) ان کی طرف ایک قصیدہ بھی منسوب ہے جس میں نبی کریم صلی اللہ علیہ وسلم کے اسماء گرامی جمع کئے گئے ہیں۔ آپؐ کی سب سے بڑی تصنیف: الجامع لأحكام القرآن و المبين لما تضمنه من السنة و آی الفرقان“ ہے جو کہ تفسیر قرطبی کے نام سے مشہور ہے اور بیس جلدوں پر مشتمل مطبوع دستیاب ہے۔^(۳۹)

طرز زندگی

امام قرطبیؒ اپنے وقت کے دینی و دنیاوی علوم میں مہارت ہونے، اس دور میں مروج جدید ترین سائنسی علوم میں دسترس رکھنے اور نئی ایجادات سے ہمہ پہلو باخبر رہنے کے باوجود دنیا کے تکلفات سے دور علم و دست، جہد کوش اور فنا فی اللہ شخصیت تھے۔ اپنی جوانی کے بارے میں فرماتے ہیں: میں اور میرے ساتھی زمانہ شباب میں قرطبہ کے یہودی قبرستان سے مٹی جانوروں پر لاد کر لایا کرتے تھے۔^(۴۰) مصر میں آپ کی کہولت اور بڑھاپے کے بارے میں منقول ہے کہ: ”صالح، متعبد، ورع، مطرح للتکلف یمشی بثوب واحد و علی رأسه طاقیة“ (وہ بہت نیک، عبادت گزار، پرہیزگار اور تکلف سے یکسر بے گانہ تھے۔ بعض اوقات آپؐ صرف ایک کپڑا پہنے اور سر پر ٹوپی رکھے نکل آتے اور اپنی ضرورت کی طرف چل پڑتے تھے)۔^(۴۱)

والعلماء العارفين الورعين، الزاهدين في الدنيا، المشتغلين بما يعينهم من أمور الآخرة فيما بين توجه وعبادة وتصنيف“ (قرطبيؒ) اللہ کے نیک بندوں، علماء عارفین اور متقین میں سے تھے جو دنیا سے بے نیاز، حقیقت میں کام آنے والے امورِ آخرت میں مشغول رہتے ہیں جیسے اللہ کی طرف توجہ عبادت اور تصنیف و تالیف وغیرہ)۔

انہوں نے تاریخ کتبی (۳۲) کی عبارت اور اس کے حاشیے پر مختلف لوگوں کی دلچسپ تعلیقات بھی نقل کی ہیں۔ تاریخ کی عبارت یہ ہے: ”کان شیخاً فاضلاً، وله تصانیف مفيدة تدل علی كثرة اطلاعه و وفور علمه منها تفسير القرآن ملیح إلى الغاية اثنا عشر مجلداً“ (علامہ ایک صاحبِ فضل بزرگ تھے۔ ان کی بہت مفید تصنیفات ہیں جو ان کے کثرتِ مطالعہ اور علمِ کثیر کا پتہ دیتی ہیں۔ ان میں سے ایک ان کی تفسیر بھی ہے جو بارہ جلدوں میں ہے اور حد درجہ لطیف ہے)۔ مصنف کے کسی شاگرد نے اس تعارف پر یہ تعلیق چسپاں کی: ”قد أجحف المصنف في ترجمته جدا وكان متقناً متبحراً في العلم“ مصنف نے علامہ کے تعارف میں بہت بخل سے کام لیا ہے۔ وہ تو ایک ماہر اور تبحرِ عالم تھے)۔ اس پر ایک اور صاحب نے حاشیہ چڑھایا: ”قال الذهبي: رحل وكتب وسمع، وكان يقظاً، فهِماً، حسن الحفظ، ملیح النظم، حسن المذاكرة، ثقة، حافظاً“ (امام ذہبیؒ نے لکھا ہے کہ انہوں نے سفر کیے، علم کو تحریری شکل میں محفوظ کرتے رہے اور علماء کی مجالس میں حاضر ہو کر علم سیکھتے رہے۔ وہ حاضر دماغ، فہم و فراست کے مالک، اچھے حافظہ والے، عمدہ شاعر، اچھے مدرس، قابلِ اعتماد راوی اور علم کے حافظ تھے)۔ ایک اور صاحب نے اس پر مزید لکھا ہے: ”مشاحة شيخنا للمصنف في هذه العبارة مالها فائدة فإن الذهبي قال في تاريخ الإسلام: العلامة أبو عبد الله محمد بن أحمد بن أبي بكر بن فرح، الإمام القرطبي، إمام متفنن متبحر في العلم، له تصانیف مفيدة تدل علی كثرة اطلاعه و وفور عقله وفضله وقد سارت بتفسيره العظيم الشأن الركبان، وله الأسنى في شرح الأسماء الحسنی، والتذكرة وأشياء تدل علی إمامته وذكائه وكثرة اطلاعه“ (ہمارے شیخ کے مصنف کی اس عبارت پر اعتراض کا کوئی فائدہ نہیں۔ حافظ ذہبیؒ نے بھی تاریخِ الإسلام میں لکھا ہے: علامہ ابو عبد اللہ محمد بن احمد بن ابی بکر بن فرح، امامِ قرطبیؒ، امامِ متفنن متبحر فی العلم، لہ تصانیف مفیدہ تدل علی کثرتِ اطلاعہ و وفور عقلہ و فضلہ وقد سارت بتفسيره العظيم الشأن الركبان، وله الأسنى في شرح الأسماء الحسنی، والتذكرة وأشياء تدل علی إمامته وذكائه وكثرة اطلاعه“)

انہوں نے کئی مفید کتابیں تصنیف کیں جو ان کے کثیر مطالعہ، اعلیٰ درجہ کی ذہانت اور ان کے بلند مقام کی دلیل ہیں۔ ان کی عظیم الشان تفسیر کو قافلے ساتھ لے کر چلے۔ ان کی کت میں ”الاسماء“ شرح

ترجمہ بما ذکر، وهو والله فوق ذلك، فكيف تقول: إن مشاحة شيخك لافائدة فيها، وتسيي الأدب معه، وتقول إن كلامه لافائدة فيه؟ والله يستر عليك! انتهي“ (اللہ تجھے معاف کرے! جب حافظ ذہبی نے ان کا تعارف اس طرح کروایا ہے جیسا کہ تو نے ذکر کیا اور اللہ کی قسم آں جناب کی شان اس سے بھی زیادہ ہے تو تم کس طرح یہ کہتے ہو تمہارے شیخ کے اس پر اعتراض کا کوئی فائدہ نہیں۔ یہ کہہ کر تم اپنے شیخ کی بے ادبی کرتے ہو اور کہتے ہو کہ اس کا کوئی فائدہ نہیں؟ اللہ تمہاری پردہ پوشی فرمائے۔) (۲۳) ابن العمد الحسنی کہتے ہیں: ”وكان إماماً عَلماء من الغواصين على معاني الحديث، حسن التصنيف، جيد النقل“ (وہ امام، چوٹی کے عالم، حدیث کے معانی میں غوطہ لگانے والے، بہت اچھے مصنف اور روایت و اقتباس کے ماہر تھے)۔ (۲۴) ان دلچسپ تعلیقات سے امام قرطبیؒ کی اللہ تعالیٰ کے حضور قبولیت کے ظاہری آثار معلوم ہوتے ہیں۔ میدانِ علم کے شہسوار ایک دوسرے سے بڑھ کر ان کی شان، علمی مقام، تقویٰ، بزرگی اور علو مرتبت ذکر کرنے میں اپنی قوتِ بیان صرف کر دینے کے خواہش مند نظر آتے ہیں۔

وفات اور آخری آرام گاہ

علم و عمل، تزکیہ و صفوت اور جذبہٴ للہیت سے بھرپور زندگی گزارنے کے بعد امام قرطبیؒ نے صعیہ مصر کے قصبہ منیۃ ابن خصب یا منیۃ بنی خصب میں ۹ شوال ۶۷۱ھ / ۱۲۷۲ء کو وفات پائی اور وہیں دفن ہوئے۔ (۲۵) رحمۃ اللہ علیہ رحمۃ واسعة شاملة كافیة وافية ورفع درجاته في فسح جناته۔

تفسیر قرطبی کا علمی مرتبہ اور اسلوبِ تالیف

عنوان اور موضوع

تفسیر قرطبی کا نام ”الجامع لأحكام القرآن والمبين لما تضمنه من السنة وآي الفرقان“ ہے اس کے موضوع کی وسعت اسی نام سے ظاہر ہے۔ موضوع کے لحاظ سے تفاسیر دو قسم کی ہیں: ایک کو تفسیر عمومی کہتے ہیں جس میں آیات کی ترتیب کے مطابق ہر آیت کی تفسیر اور اس کے مضامین بیان کر دیئے جاتے ہیں۔ دوسری قسم تفسیر موضوعی کہلاتی ہے جس میں کسی ایک موضوع کی آیات پر زیادہ

امام قرطبیؒ کی تفسیر میں موضوعی اور عمومی دونوں پہلو جمع ہیں۔ اس کے نام کا پہلا حصہ موضوعی پہلو پر دلالت کرتا ہے یعنی اس میں قرآنی آیات کی روشنی میں فقہی احکام (Legal study of the Holy Quran) بیان ہوں گے۔ اس کا دوسرا حصہ عمومی پہلو کی طرف اشارہ کرتا ہے یعنی فقہی احکام کے علاوہ اس میں تمام آیات کی عمومی تفسیر (General Commentary) اور اس ضمن میں آنے والی تمام احادیث کی وضاحت ہوگی۔ پھر فقہی احکام کے ساتھ لفظ ”الجامع“ لگا کر اس طرف اشارہ فرمایا کہ اس تفسیر میں قرآن کا فقہی مطالعہ کسی ایک مکتب فقہ کی آراء ذکر کرنے کے ساتھ مقید نہیں ہوگا بلکہ یہ فقہی آراء کا ایک جامع مطالعہ ہوگا جس میں تمام مشہور مکاتب فقہ کی آراء ذکر کی جائیں گی۔ تفسیر کا مطالعہ کرنے سے یہ بات واضح ہو جاتی ہے کہ اس میں تمام مکاتب فقہ کی آراء کا خلاصہ نہیں کہ لفظ ”الجامع“ سے مراد مشترکہ فقہی آراء کا مطالعہ (Comprehensive study) ہو بلکہ اس میں فقہی احکام میں تمام مذاہب فقہیہ کا ایک طرح سے تقابلی مطالعہ (Comperative study) ہے۔ جس کی بنیاد تو مالکی فقہی آراء پر ہے مگر ہر مسئلہ میں دیگر مذاہب کی آراء اور ان کے دلائل بھی اس میں ذکر کر دیئے گئے ہیں۔ مالکی آراء ذکر کرتے وقت مؤلف اکثر ”قال علماؤنا“ (ہمارے علماء کہتے ہیں) کے الفاظ استعمال کرتے ہیں۔ کہیں کہیں ”المالکیۃ“ یا ”اصحاب مالک“ بھی کہہ دیتے ہیں۔ حنابلہ کے لیے اکثر ”اصحاب احمد“، شافعیہ کے لیے ”الشافعیۃ“ اور حنفیہ کے لیے ”الکوفیون“، ”اصحاب ابی حنیفہ“ اور ”اہل الرأي“ کہتے ہیں۔ کبھی مذہب ظاہری کی رائے ذکر کرنا مقصود ہو تو ”داؤد بن علی“ یا ”اصحاب داؤد بن علی“ کہہ دیتے ہیں۔

تفسیر قرطبیؒ کا دوسرا پہلو عمومی تفسیر ہے جس میں قرآن مجید کی تمام آیات کا تفصیلی مطالعہ اور اس ضمن میں آنے والی احادیث کی وضاحت ہے۔ آیات کے تفصیلی مطالعہ میں مؤلف نے صرف تحقیق، نحوی ترکیبات، لغوی ماثورات، قراءات، تاریخی حقائق، صوفیہ کی طرز پر عارفانہ اشارات، ادعیہ و اذکار، فلسفیانہ موشگافیاں، سائنسی تحقیقات اور بیسیوں قسم کے دیگر تفسیری اقوال جمع کیے ہیں۔ احادیث کی وضاحت میں کتاب کا حوالہ، سند کا درجہ، راوی پر بحث، بعض دفعہ شانِ ورود اور مقام استدلال وغیرہ جیسے امور اس تفسیر میں ملتے ہیں۔ حالاتِ حاضرہ پر تبصرہ اور آیات کے حوالہ سے اپنے دور کے مسائل کا ذکر امام قرطبیؒ کی نمایاں خصوصیت ہے۔

کی تعریف کئے بغیر نہیں رہ سکتے، طلبہ اپنی علمی پیاس بجھانے کے لئے اسے میٹھا چشمہ سمجھتے ہیں اور عوام کے لئے یہ معلومات کا وسیع تر خزانہ ہے۔ حافظ ذہبی نے اس کی تعریف یوں کی ہے: ”وقد سارت بتفسيره العظيم الشأن الركبان“ (ان کی عظیم الشان تفسیر قافلے ساتھ لے کر چلے)، مشہور مؤرخ فخر الدین الکتبی نے امام قرطبیؒ کی اس کاوش کو ”ملیح إلى الغاية“ (حد درجہ لطیف) کہا ہے۔ (۴۶) ابن العماد الحنبلی نے اس کی جامعیت کا نقشہ یوں کھینچا ہے: ”والتفسير الجامع لأحكام القرآن الحاكي مذاهب السلف كلها وما أكثر فوائده. وكان إماماً عَلماء، من الغواصين على معاني الحديث، حسن التصنيف، جيد النقل“ (اور تفسیر ”الجامع لأحكام القرآن“ تمام علماء سلف کے نقطہ ہائے نظر کو ذکر کرنے والی ہے اور اس کے بے بہا فوائد ہیں۔ مصنف ایک امام، چوٹی کے عالم، حدیث کے معانی میں غوطہ لگانے والے، بہت اچھے مصنف اور روایت و اقتباس کے ماہر تھے)۔ (۴۷) معاصر محقق محمد حسین ذہبی نے تفسیر قرطبیؒ کا تعارف یوں کروایا ہے: ”وعلى الأجملة فإن القرطبي رحمه الله في تفسيره هذا حرّ في بحثه، نزيه في نقده، عَفّ في مناقشته وجدله، ملمّ بالتفسير من جميع نواحيه بارع في كل فن استطراد إليه وتكلم فيه“۔ (۴۸) (قرطبیؒ اپنی اس تفسیر میں آزاد تحقیق، بے لاگ تنقید اور غیر جانبدارانہ استدلال کے اصولوں پر کاربند نظر آتے ہیں۔ انہوں نے تفسیر کے تمام پہلوؤں کو مد نظر رکھا اور جس موضوع پر بحث شروع کی اسے نہایت مہارت سے پایہ تکمیل تک پہنچایا)۔

علماء اور محققین کا اہتمام

حافظ ذہبیؒ کے جملہ: ”وقد سارت بتفسيره العظيم الشأن الركبان“ (ان کی عظیم الشان تفسیر کو قافلے ساتھ لے کر چلے) کا معنوی تسلسل آج بھی نظر آتا ہے کہ جب سے یہ تفسیر وجود میں آئی ہے اس کے مطالعہ کرنے والوں کے پروق قافلہ کے ساتھ ساتھ مختلف پہلوؤں سے اسے موضوع تحقیق و تالیف اور مصدر اقتباس و تقلید بنانے والوں کا تانتا بھی بندھا رہا ہے۔ بعد کے مفسرین میں سے اس سے لفظاً یا معناً بکثرت اقتباس کرنے والوں میں علامہ ابن کثیر، ابوالحیاء اللاندی اور امام شوکانی جیسے عظیم نام نظر آتے ہیں۔ (۴۹) امام شوکانیؒ کی تفسیر فتح القدیر تو بادی النظر میں اس کا اختصار نظر آتی ہے۔ پوری عبارات لفظ بلفظ یہیں سے منقول ملتی ہیں۔ برصغیر پاک و ہند کے تفسیری ادب میں شاذ و نادر ہی کوئی تفسیر ایسی ہوگی جس کے مؤلف نے قرطبیؒ کو اپنے بنیادی مراجع میں شامل نہ رکھا

نے مل کر اس میں تصحیحات، مشکل الفاظ کے معانی اور پییدہ پییدہ تخریجات کا کام کیا۔ انہی حضرات نے ایک قابلِ قدر خدمت یہ سرانجام دی کہ مؤلفؒ نے جابجا اپنی تفسیر کے جن دیگر مقامات کی طرف اشارہ کیا ہے ان کے تعین کی کوشش کر کے ان کے حوالہ جات حواشی میں درج کر دیئے۔ تصحیحات کو انہوں نے متن کے اندر ہی قوسین میں درج کر دیا۔ ۱۹۵۲ کے بعد یہی نسخہ متعدد بار شائع ہوا۔ جامع ازہر کے پروفیسر ڈاکٹر قصی محمود زلط نے ”القرطبی ومنہجہ فی التفسیر“ کے عنوان سے اس پر ۲۸۶ صفحات کا ایک جامع مقالہ لکھا جسے ”المركز القريب للثقافة والعلوم“ نے شائع کیا ہے۔

اسکندریہ یونیورسٹی مصر کے طالب علم احمد یلعم مفتاح السوسی کو اسی عنوان ”القرطبی ومنہجہ فی التفسیر“ سے مقالہ لکھنے پر ۱۹۷۲ء میں ایم اے کی ڈگری دی جا چکی ہے۔ جامعہ قاہرہ، مصر کے کاظم ابراہیم کاظم ”تفسیر قرطبی میں نحوی مسائل“ پر مقالہ لکھ کر ۱۹۸۲ء میں پی ایچ ڈی کر چکے ہیں۔ جدہ، سعودی عرب میں ”کلیۃ التربية للبنات“ سے ”تفسیر قرطبی کی روشنی میں ”حدود“ کے بارے میں امام قرطبیؒ کی مجتہدانہ آراء کے دیگر فقہاء کی آراء سے تقابلی جائزہ پر مبنی مقالہ پر ۱۴۱۰ھ میں سعدیہ حامد جمعہ الحیادی کو ڈاکٹریٹ کی ڈگری مل چکی ہے۔ جامعہ ازہر سے ایک اور پی ایچ ڈی ”الدخیل فی تفسیر القرطبی“ کے عنوان سے احمد الشحات احمد موسیٰ کر چکے ہیں۔ قاہرہ یونیورسٹی سے ”تفسیر القرطبی: تحقیق ودراسة في المصادر التفسيرية“ (سورۃ کہف کے آخر تک) کے عنوان سے رشاد احمد یوسف ۱۹۸۸ء میں پی ایچ ڈی کر چکی ہیں۔ ”ابو عبد اللہ القرطبی وجهوده في النحو واللغة“ کے عنوان سے عبدالقادر رحیم جتی الہییت کی کتاب مارکیٹ میں آچکی ہے۔ اس کے علاوہ ”الإمام القرطبی شیخ أئمة التفسیر“ تالیف مشہور حسن محمود سلمان، ”الشواهد الشعرية في تفسیر القرطبی“ تالیف جمال احمد محمد منصور، ”القرطبی المفسر وکتابہ الجامع لأحكام القرآن“ تالیف الصادق عبدالرحمن الغریانی، ”مختار تفسیر القرطبی: الجامع لأحكام القرآن“ تالیف توفیق الحکیم، ”مختارات من تفسیر القرطبی والطبري والرازي“ تالیف محمد ادیب صالح، ”مختصر تفسیر قرطبی“ تالیف محمد بن احمد شمس الدین منظر عام پر آچکی ہیں۔ (۵۱) ۱۴۰۸ھ / ۱۹۸۸ء میں ”دارالکتب العلمیۃ بیروت“ نے اس کے پرانے نسخہ کے ساتھ فہارس کی ایک جلد کا اضافہ کیا جس میں تفسیر قرطبی میں سے اطراف الحدیث، اعلام رجال، کتبیوں، اعلام نساء، قبائل و شعوب، فرق و مذاہب، مقامات اور شرعی شواہد پر مشتمل آٹھ قسم کی فہارس تیار کی گئیں۔ ”کشاف تحلیلی للمسائل الفقہیۃ فی تفسیر القرطبی“ کے عنوان سے اس

دارالحدیث قاہرہ نے ۱۴۱۳ھ/۱۹۹۳ء میں ایک نہایت عمدہ نسخہ شائع کیا ہے جس کی تخریجات کافی حد تک قابل اعتماد معلوم ہوتی ہیں، ۱۴۲۱ھ/۲۰۰۰ء میں دارالکتب العربی بیروت نے شیخ عبدالرزاق المہدی کی تحقیق سے ایک نسخہ شائع کیا ہے جس کے شروع میں تفسیر کی اقسام اور مفسرین کے تعارف پر مشتمل ایک مقدمہ بھی شامل ہے۔ انہوں نے حدیث کے حواشی میں اگرچہ صرف کتاب کے نام اور حدیث نمبر پر اکتفا کیا ہے مگر اس نسخہ کی قابل قدر بات یہ ہے کہ حدیث کے حوالہ جات اول سے آخر تک مسلسل نمبر کے ساتھ دیگر حواشی سے الگ ذکر کیے گئے ہیں۔ فضائل و آداب اور علوم قرآن مجید پر مشتمل تفسیر قرطبی کا مقدمہ مستقل کتاب کی صورت میں بھی چھپ چکا ہے۔

آج کے دور میں الیکٹرانک میڈیا نے دنیا کی اچھی بری ہر قسم کی چیزیں ہر شخص کی انگلیوں کے نیچے لاکر رکھ دی ہیں۔ عصر حاضر کے سکارلز نے علوم دینیہ کی ترویج و اشاعت میں بھی اس وسیلہ کو خوب استعمال کیا ہے۔ بیسیوں کتب ایک سی ڈی ڈسک میں آجانا معمولی بات ہے، کئی ڈسکیں ایسی بھی ہیں جو ایک ہزار یا اس سے بھی زائد کتب پر مشتمل ہیں۔ اس میدان میں بھی تفسیر قرطبی، تفسیر کی متخصص موضوعاتی سیڈیز میں تو صاف اول میں نظر آتی ہی ہے، علوم اسلامیہ کے عام مطالعہ یا طلبہ کے لیے تیار کی جانے والی سیڈیز کو بھی شاید تفسیر قرطبی کے بغیر نامکمل ہی سمجھا جاتا ہے۔ انٹرنیٹ کے ذریعے دینی تعلیمات کے پروگراموں ”المحدث“ وغیرہ میں بھی یہی حال ہے یا اس سے بھی دو قدم آگے ہوگا۔ ایسے پروگراموں میں تو عربی کے علاوہ انگریزی وغیرہ میں بھی اس عظیم تفسیر کو نشر کر دیا گیا ہے۔ تحقیق و تخریج کے حوالے سے بھی تفسیر قرطبی پر آئے دن نئی نئی کاوشیں منظر عام پر آ رہی ہیں۔ وراست علیا (ایم اے، ایم فل، پی ایچ ڈی سطح) کے طلبہ بھی مدتوں سے اسے تحقیق کا وسیع میدان سمجھتے آئے ہیں اور اس وقت بھی مختلف جامعات میں اس پر کسی نہ کسی پہلو سے کام جاری ہے۔

تفسیر قرطبی کا اسلوب تالیف

امام قرطبیؒ کا اپنی تفسیر میں یہ اسلوب رہا ہے کہ زیر مطالعہ آیت یا اس کا کچھ حصہ نقل کرنے کے بعد سب سے پہلے اس کے تفسیری مباحث کی تعداد بتاتے ہیں۔ ان مباحث کے لیے وہ ہمیشہ ”مسائل“ کا لفظ استعمال کرتے ہیں مگر یہاں مسائل سے مراد صرف فقہی احکام نہیں ہوتے بلکہ ان

جا کر اس کی وضاحت کرنے کی کوشش کرتے ہیں خواہ اس کے لیے کتنی ہی طویل بحث کرنا پڑے۔ ان کے ہاں دوسری کتب سے اقتباسات کارواج بھی بہت ہے جس میں جدید اصول تحقیق کی واضح جھلک نظر آتی ہے۔ مؤلف نے کتاب کے شروع میں ہی اپنے اسلوب کی چیدہ چیدہ خصوصیات بیان کر دی ہیں۔ چنانچہ فرماتے ہیں:

”وشرطی فی هذا الكتاب إضافة الأقوال إلى قائلها و الأحاديث إلى مصنفها، فإنه يقال من بركة العلم أن يضاف القول إلى قائله و كثيرا ما يجيء الحديث في كتب الفقه و التفسير مبهما..... فلا يقبل منه الاحتجاج به و لا الاستدلال حتى يضيفه الى من خرجه ونحن نشير إلى جمل من ذلك في هذا الكتاب والله الموفق للصواب. وأضرب عن كثير من قصص المفسرين وأخبار المؤرخين إلا ما لا بد منه ولا غنى عنه للتبيين. واعتصمت من ذلك تبين آي الأحكام بمسائل تُسفر عن معناها وترشد الطالب إلى مقتضاها فضمنت كل آية تتضمن حكماً أو حكماً فما زاد مسائل نبين فيها ماتحتوي عليه من أسباب النزول وتفسير الغريب والحكم. فإن لم تتضمن حكماً ذكرته ما فيها من التفسير والتأويل، هكذا إلى آخر الكتاب“ (۵۲)

خلاصہ یہ کہ :

- ۱۔ ہم نے ہر قول کو اس کے قائل کی طرف اور ہر حدیث کو کتاب کے مصنف کی طرف سے منسوب کیا ہے۔
- ۲۔ مفسرین و مورخین جو (من گھڑت) قصے کہانیاں ذکر کرتے ہیں ہم نے ان سے اکثر اجتناب ہی کیا ہے سوائے ان کے جو موقع کی مناسبت سے ضروری نظر آئے۔
- ۳۔ آیات احکام پر ہم نے خصوصی توجہ دی ہے اور جن آیات میں ایک، دو یا اس سے زیادہ جس قدر احکام مستنبط ہوتے تھے ہم نے ان کو بیان کر دیا ہے۔ جن آیات میں احکام نہیں تھے ان میں دیگر تفسیری پہلوؤں کو اجاگر کرنے پر اکتفاء کیا ہے۔
- ۴۔ جہاں اسباب نزول کی طرف اشارہ ملتا تھا وہ بھی ذکر کر دیا ہے۔
- ۵۔ مشکل الفاظ کے مطالب بھی واضح کر دیئے ہیں۔ ہم نے کتاب کے آخر تک یہی اسلوب اختیار کیا ہے۔

ہر دور کے علماء نے اسے تفسیری مرجع کا درجہ دیا ہے تاہم یہ دعویٰ کرنا مشکل ہے کہ تفسیر قرطبی میں اس منہج کے تمام پہلوؤں کا احاطہ ہو گیا ہے۔ ذیل میں چند امور کی طرف اشارہ کیا جاتا ہے تاکہ اس عظیم علمی شاہکار سے بہتر طور پر استفادہ ممکن ہو سکے۔

اسلوبِ تالیف کا ایک جائزہ

مؤلفؒ نے اپنے اسلوب کی پابندی کا اہتمام فرمایا ہے تاہم اس قدر ضخیم علمی کام میں اس کے کسی پہلو میں کام کی مزید گنجائش مل جانا کوئی نئی بات نہیں۔ ان کا ایک اصول قول کی نسبت قائل کی طرف ہے جس کا اکثر اہتمام کیا گیا ہے مگر اس کے باوجود جا بجا ”قیل“ اور ”زوی“ کے الفاظ اس میں مزید تحقیق کی گنجائش کی طرف اشارہ کرتے ہیں۔ (۵۳) بعض اوقات قول کو کسی کتاب کے مصنف کی طرف منسوب کر دیا جاتا ہے مگر درحقیقت ایسا نہیں ہوتا (۵۴)، بعض اوقات ثانوی مرجع سے کسی کا قول نقل کرنے کی وجہ سے معنی میں تبدیلی آ جاتی ہے۔ (۵۵)

امام قرطبیؒ کا دوسرا اصول حدیث کی نسبت اس کے مخرج کی طرف ہے۔ اس اصول کے پیش نظر تفسیر کے کسی بھی حصہ کا مطالعہ کرنے سے درج ذیل صورتیں سامنے آتی ہیں: تفسیر قرطبی میں کتب حدیث کے حوالہ جات بکثرت ملتے ہیں۔ کبھی ایک حدیث کے متعدد طرق ذکر کیے گئے ہیں، کبھی حدیث کا درجہ بھی متعین کر دیا گیا ہے۔ بعض احادیث کتاب کے حوالہ، باب کے عنوان اور پوری سند کے ساتھ منقول ہیں (۵۶)، بعض میں صرف کتاب کا حوالہ دیا ہے، حدیث پوری سند کے ساتھ نقل کی ہے اور ایک سے زائد طرق بھی نقل کر دیئے ہیں۔ (۵۷) بعض احادیث کتاب کے حوالہ اور پوری سند کے ساتھ ایک طریق سے نقل کی ہیں، (۵۸) کچھ احادیث کتاب کے حوالہ اور صرف مختصر سند کے ساتھ نقل کی ہیں، (۵۹) بعض احادیث میں صرف راوی کے نام اور کتاب کے حوالہ پر اکتفا کیا گیا ہے، (۶۰) بے حوالہ احادیث بھی کثیر تعداد میں ملتی ہیں۔ بعض احادیث میں حوالہ ہے، راوی کا نام مذکور نہیں، (۶۱) بعض احادیث میں راوی کا نام ہے، حوالہ موجود نہیں، (۶۲) بعض احادیث میں صرف راوی کا نام ہے اور حوالہ نہیں دیا گیا، البتہ روایت کا دوسرا طریق ذکر کر دیا گیا ہے، (۶۳) بہت سی احادیث ایسی ہیں جن میں نہ کتاب کا حوالہ ہے نہ راوی کا، (۶۴) بعض احادیث میں راوی کا نام موجود ہے مگر حدیث کی کتاب کا حوالہ نہیں دیا گیا بلکہ اسی تفسیر کے کسی دوسرے مقام کی طرف اشارہ

حوالہ دے دیا گیا، حدیث کی کسی کتاب کا حوالہ نہیں دیا، (۶۷) بعض اوقات نہ کتاب حدیث کا حوالہ ہے نہ راوی کا نام، بلکہ تفسیر قرطبی ہی کے کسی اور مقام کی طرف اشارہ کر دیا ہے۔ (۶۸) امام قرطبی کا ایک اصول من گھڑت قصے کہانیوں سے اجتناب ہے۔ تفسیر قرطبی میں ایسے قصوں کی تعداد نسبتاً کم ہے مگر اس کے باوجود اس میں اسرائیلیات کی خاصی تعداد جمع ہو گئی ہے۔ کبھی مؤلف نے ایسی کوئی کہانی ذکر کرنے کے بعد دلائل سے اس کی تردید کر دی ہے اور کبھی بڑی عجیب عجیب روایات سے بلا تبصرہ گزر گئے ہیں۔ انہوں نے اپنی کتاب ”التذکرہ“ کے حوالے سے حضرت حذیفہ ابن الیمان کی روایت سے سفینی کے لشکر کا لمبا چوڑا قصہ لکھا ہے جس کی تفصیل معتبر کتب کی تفصیل سے نہ صرف مختلف ہیں بلکہ ان سے متضاد ہیں اور مؤلف ان سے مرور اکرام بلا تبصرہ گزر گئے ہیں۔ (۶۹) ”التذکرہ“ میں خود مؤلف نے بھی لکھا ہے: ”حدیث حذیفہ هذا فيه طول“ (حضرت حذیفہ کی اس روایت میں کچھ زیادہ ہی تفصیل ہے)۔ انہوں نے یہ بھی ذکر کیا ہے کہ اس روایت کا مرجع ابو الحسن جعفر بن المنادی کی ”کتاب الملاحم“ ہے اور اس کا مرجع عبرانی نبی دانیال کی کتاب ہے۔ (۷۰) قرطبی نے اپنی تفسیر میں اس پر کوئی تبصرہ نہیں کیا حالانکہ طبری وغیرہ دیگر ائمہ تفسیر نے ان تفصیل کو باطل قرار دیا ہے۔ (۷۱)

مؤلف نے آیات احکام کو خصوصی طور پر موضوع بحث بنایا ہے اور ایسی ہر بحث میں عموماً دقیق تفصیل ذکر کی ہیں جس کا اندازہ اس بات سے لگایا جاسکتا ہے کہ انہوں نے ارشاد باری تعالیٰ: ﴿الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ﴾ کی تفسیر چھپیس مباحث میں بیان فرمائی ہے جن میں سے بحث نمبر ۴ سے ۲۱ تک ۲۹ صفحات پر مشتمل ۱۸ مباحث صرف نماز کے احکام کے بارے میں ہیں۔ (۷۲) وہ حتی الامکان کوئی ایسا موقع ہاتھ سے نہیں جانے دیتے جہاں سے کوئی فقہی حکم دلالت یا اشارۃ ثابت ہو سکتا ہو۔ چونکہ وہ بنیادی طور پر امام مالک کے مقلد ہیں اس لیے مسئلہ کی بنیاد تو مالکیہ کی رائے پر ہوتی ہے مگر دوسرے مذاہب کی آراء اور دلائل بھی وہ نہایت اہتمام سے ذکر کرتے ہیں۔ بعض اوقات اپنی مجتہدانہ بصیرت کو استعمال کرتے ہوئے غیر مالکی آراء کو مالکی آراء پر ترجیح بھی دے دیتے ہیں اور اس کے دلائل بھی ذکر کرتے ہیں۔ (۷۳)

امام قرطبی کے دور تک اندلس دینی علوم کے ساتھ ساتھ صنعت اور سائنسی علوم میں بہت ترقی

کے ساتھ ساتھ کتب خانوں کی تعمیر و ترقی، بعض اوقات وہ موضوعات بحث وغیرہ

موجود ہے۔ (۷۵) قراءات میں وہ مشہور روایات کے ساتھ ساتھ قراءات شاذہ کا تعارف بھی کروا دیتے ہیں اور لغوی مباحث میں مشکل الفاظ کے معانی بیان کرنے کے ساتھ ساتھ صرف، نحو، بلاغت ہر پہلو کو اجاگر کرتے ہیں۔

آخر میں یہ بات پیش نظر رہنا ضروری ہے کہ تفسیر قرطبی ایک بہت بڑا علمی خزانہ اور مختلف علوم اسلامیہ کی تحقیق کا عظیم مرجع ہے جس میں مصنفؒ نے اپنے سابقین اور معاصرین کے دروس اور تالیفات سے خوب استفادہ کیا اور یہ فطری بات ہے کہ ایسی ضخیم کتاب میں کچھ نہ کچھ پہلو ایسے مل سکتے ہیں جن پر مزید تحقیقی کام کی گنجائش موجود ہو۔ اس تفسیر کے حوالے سے بالخصوص اقتباسات اور علماء سلف سے منقول اقوال پر تحقیقی کام کی خاصی گنجائش موجود ہے۔ شاید صدیوں کی نقل و حرکت اور کتابت و نسخ کے دوران الفاظ یا عبارات میں ایسی تبدیلیاں آگئی ہیں جن کی وجہ سے بعض مقامات پر معانی میں بھی کچھ تبدیلی واقع ہوگئی ہے۔ (۷۶) بعض اوقات ثانوی مراجع سے اقتباسات کی وجہ سے کچھ تبدیلیاں آگئی ہیں۔ (۷۷)

تفسیر قرطبی اُردو میں

کچھ عرصہ قبل تک تفسیر قرطبی تک صرف اہل علم عربی دان طبقہ کی رسائی ہی ممکن تھی۔ عرب ممالک کے طلبہ، علماء اور محققین نے اس خصوصیت کا خوب فائدہ بھی سمیٹا۔ انہوں نے تعلیمی تحقیقی اداروں کی زیر سرپرستی یا اپنے ذوقِ تحقیق کی تسکین کے لیے بیسیوں کتابیں اس کے بارے میں لکھ ڈالیں جن میں اس کے مختلف پہلوؤں کو موضوعِ تحقیق بنایا گیا مگر جوں جوں مشرق و مغرب اور جنوب و شمال کے درمیان فاصلے سمٹتے جا رہے ہیں علوم و فنون میں اشتراک بھی بڑھتا جا رہا ہے۔ تفسیر قرطبی کو بھی اس ترقی سے وافر مقدار میں حصہ ملا۔ اُردو میں اس کا مکمل ترجمہ تو اب تک نہیں چھپ سکا مگر اُردو بولنے اور لکھنے والے علماء و مصنفین نے جذبہٴ تبلیغِ دین کے تحت اس کے علوم و معارف کو اُردو قارئین تک کسی نہ کسی درجے میں پہنچانے کی سعی ضرور کی۔ اُردو کی مشہور و متداول تفاسیر میں سے شاید ہی کوئی ایسی ہو جس میں امام قرطبیؒ کے اس عظیم الشان علمی ورثہ کے حوالہ جات جا بجا نظر نہ آتے ہوں۔ یہ کوششیں قابلِ قدر ہیں مگر اسلامی علوم کے اس انسائیکلوپیڈیا تک اُردو دان قاری کی رسائی اور اس کے فوائد کے پیش نظر ایک عرصہ سے علمی حلقوں میں کہیں نہ کہیں ایسی آواز سننے کو ملتی تھی کہ اس کا ترجمہ

حواشی

- ۱۔ قرطبہ فی العصر الإسلامي ص ۱۴۹، القرطبی و منهجہ ص ۸، ۱۰
- ۲۔ اعلام زرکلی، تعارف ابن ہود ۱۴۹: ۷، تاریخ ابن خلدون ج ۳، ثورۃ ابن ہود علی الموحیدین بالاندلس، سقوط قرطبہ: تأمر العدو والصديق، احمد تمام، اسلام آن لائن۔
- ۳۔ اعلام زرکلی ۲۴۸: ۶
- ۴۔ اعلام زرکلی ۵: ۴۱، القرطبی و منهجہ ص ۶۶
- ۵۔ نفع الطیب ج ۱، لمحہ من تاریخ الحکم فی الاندلس، سقوط قرطبہ: تأمر العدو والصديق، اسلام آن لائن۔
- ۶۔ القرطبی و منهجہ ص ۲۱-۲۲
- ۷۔ علامہ مقرئ نے نفع الطیب کا پانچواں باب انہی علماء و طلبہ کے تعارف کے لیے مختص کیا ہے۔
- ۸۔ القرطبی و منهجہ فی التفسیر ص ۲۱-۲۲
- ۹۔ اعلام زرکلی: ۵: ۳۲۲، معجم المؤلفین ۳: ۵۲، ہدیۃ العارفين ۲: ۱۲۹
- ۱۰۔ تفسیر قرطبی، آل عمران: ۱۶۹-۱۷۰
- ۱۱۔ ڈاکٹر قصی زلط نے ان کا تعارف ابوسلمان ربیع بن عبدالرحمن بن احمد بن عبدالرحمن ابن ربیع الاشعری القرطبیؒ لکھا ہے۔ قرطبہ کے قاضی رہے۔ ۲۳ شوال ۶۳۳ھ (۲۹ جون ۱۲۳۶ء) بروز اتوار جب قشتالوی عیسائیوں نے ان کے وطن پر قبضہ کر لیا تو یہ اشبیلیہ منتقل ہو گئے اور اس کے بعد جلد ہی وہاں وفات پائی۔ القرطبی و منهجہ ص ۱۳۔ عمر رضا کحالی نے ابوعامر یحییٰ بن عبدالرحمن بن احمد بن عبدالرحمن بن ربیع الاشعری القرطبیؒ کے بارے میں (۱۶۳-۱۶۴/۱۶۵-۱۶۶) لکھا ہے کہ یہ ایک تفسیر قرطبی، عالم، عارف، کرم و شہید تھے۔ فقہ،

علاقہ آمد کے قاضی بھی رہے مگر ۶۰۹ھ میں جب آمد پر عیسائیوں کا قبضہ ہو گیا تو یہ گرفتار ہوئے۔ وہاں سے جان چھوٹی توشاطبہ چلے گئے اور وہاں کے قاضی بنے۔ پھر کچھ عرصہ قرطبہ میں منصب قضاء پر فائز رہے۔ اس کے بعد فاس کے قاضی رہے اور مراکش میں ۸۸ سال کی عمر میں وفات پائی۔ انہیں کئی علوم پر عبور حاصل تھا مگر بلاغت کے میدان میں خاص طور پر ممتاز تھے۔ شذرات الذهب ج ۵

۱۳۔ ابولحسن علی بن محمد الربیع اللغنی (۱۰۸۵/۷۳۸ء) کا وطن اصلی قیروان تھا مقام سفاqs میں مقیم رہے اور وہیں وفات پائی۔ مذہب مالکی کے فقیہ تھے۔ ان کی کتاب ”البصرة“ فقہ مالکی کی مشہور کتاب ”المدونة“ پر ان کی تعلیقات کا مجموعہ ہے۔ اس میں انہوں نے ایسی آراء ذکر کی ہیں جو ان کے مذہب کی مشہور آراء سے مطابقت نہیں رکھتیں۔ اعلام زرکلی ۳: ۳۲۸

۱۴۔ ابو جعفر احمد بن محمد القسبی المعروف ابن ابی جح (م ۶۴۳/۱۲۳۵ء) قرطبہ میں قرآن مجید اور لغت عرب کی تعلیم دیتے رہے۔ بعد میں اشبیلیہ منتقل ہو گئے اور عیسائیوں کے ہاتھوں قید ہوئے۔ دوران قید تشدد کی وجہ سے میوڑہ کے مقام پر ان کی وفات ہوئی۔ اعلام زرکلی ۱: ۲۱۹

۱۵۔ مقدمہ ابن خلدون ص ۵۳۸

۱۶۔ قرطبة في العصر الإسلامي ص ۱۲۹، القرطبی ومنهجه ص ۸، ۱۰

۱۷۔ مقالة سقوط قرطبة: تأمر العدو والصديق / احمد تمام، Islam On line

۱۸۔ کتب مراجع میں ان کی کنیت ابو علی اور نام حسن بن محمد بن محمد بن محمد بن محمد بن عمر البکری القسبی النیشابوری (۵۷۴-۶۵۶ھ / ۱۱۷۸-۱۲۵۸ء) اور لقب صدرالدین ہے۔ وہ بیک وقت محدث، مؤرخ، صوفی اور حساب دان تھے۔ حصول علم کے لیے انہوں نے بہت سے مشہور مقامات کا سفر کیا۔ انہوں نے تاریخ ابن عساکر کا ایک نکتہ بھی لکھا مگر ان کا مسودہ کہیں ضائع ہو گیا۔ ان کی وفات مصر میں ۱۱ ذی الحجہ کو ہوئی۔ معجم المؤلفین: ۵۹۰، تفسیر قرطبی: الصافات: ۱۸۰ میں بھی ان کا نام ابو علی الحسن..... ابن عمروک ہے۔

۱۹۔ التذکرۃ: باب ما یرجى من رحمة الله تعالى ومغفرته وعفوہ يوم القيامة .

۲۰۔ تفسیر قرطبی: آل عمران ۱۳۵: ۳ ﴿وَالَّذِينَ إِذَا فَعَلُوا فَاحِشَةً﴾، الکہف: ۸۴: ۵۰

۲۱۔ ابو محمد عبدالمعطی بن محمود بن عبدالمعطی ابن عبدالخالق ابن ابی الشاء اللغنی الاسکندری (۵۶۳-۶۳۸ھ / ۱۱۶۸-۱۲۳۱ء)

اسکندریہ میں پیدا ہوئے اور وہیں رہے۔ وہاں ان کا مشہور حلقہ ہوتا تھا۔ ان کی وفات مکہ مکرمہ میں ہوئی اور جنت المعلىٰ میں دفن ہوئے۔ ناپینا تھے مگر فقہاء مالکیہ میں ایک مقام رکھتے تھے اور تصوف سے ان کا گہرا شغف تھا۔

اعلام زرکلی ۱۵۵: ۴

۲۲۔ رشید الدین ابومحمد عبدالوہاب بن خافر بن علی بن فتوح الاسکندرانی (۵۵۳-۶۳۸ھ) المعروف ابن رواج، بڑے فقیہ اور عابد زاہد تھے۔ انہوں نے طویل عمر پائی اور اسکندریہ مصر میں کافی عرصہ تدریسی خدمات سرانجام دیتے رہے۔ شذرات الذهب.

۲۳۔ التذکرۃ: باب ما یسأل عنه العبد وکيفية.....، باب في قوله تعالى: «وَوَضَعَ الْكِتَابَ فَفَتَرَى الْمُجْرِمِينَ مُشْفِقِينَ».

- ۲۵۔ التذكرة: باب ما ينجي المؤمن من أهوال القبر وفتنته وعذابه.
- ۲۶۔ ابوالعباس احمد بن عمر بن ابراهيم الانصاري القرطبي (۵۷۸-۶۵۶ھ / ۱۱۸۲-۱۲۵۸ء) المعروف ابن مزين، عظيم المرتبة محدثين اور جليل القدر فقهاء مالکيہ میں سے تھے۔ قرطبہ میں پیدا ہوئے، اسکندریہ میں مدرس رہے اور وہیں وفات پائی۔ ان کی ”المفہم لما أشکل من کتاب تلخیص صحیح مسلم“ بہت مشہور ہے۔ صحیح مسلم کی شرح میں ان کی اپنی تصنیف کی تلخیص ہے۔ اعلام زرکلی ۱۸۶:۱
- ۲۷۔ تفسیر قرطبی، التوبة: ۳۰ (شیخنا الإمام أبا العباس)، التذكرة: باب ماجاء أن الميت يحضر الشيطان عند موته وجلساؤه في الدنيا وما يخاف من سوء الخاتمة (مع ذكر ثغر الإسكندرية)۔
- ۲۸۔ نفع الطيب: الباب الخامس فيمن رحل من الأندلسيين إلى المشرق.
- ۲۹۔ شیخ ابوالحسن علی بن ہبۃ اللہ بن سلامہ ابن المسلم بن احمد بن علی اللغمی المصری الثانی (۵۵۹-۶۳۹ھ) المعروف ابن الجمیزی اپنے وقت میں مصر کے سب سے بڑے قاری، سب سے بڑے خطیب، سب سے بڑے مدرس اور سب سے بڑے مفتی تھے۔ ان کے شاگردوں کی تعداد بے شمار ہے اور انہیں ”مسند الدیار المصریہ“ کے لقب سے یاد کیا جاتا تھا۔ شذرات الذهب، التذكرة: باب ماجاء في تلقين الإنسان بعد موته شهادة الإخلاص في لحدہ.
- ۳۰۔ القرطبي ومنهجه في التفسير ص ۲۱-۲۳
- ۳۱۔ تفسیر قرطبی ج ۸، الأنفال ۸: ۳۱، زکی الدین ابو محمد عبدالعظیم بن عبدالقوی بن عبداللہ المنذری (۵۸۱-۶۵۶ھ / ۱۱۸۵-۱۲۵۸ء) لغت کے علامہ اور حافظ حدیث اور بڑے مؤرخ تھے۔ ”الترغیب والترہیب“ اور ”التکملة لوفیات النقلة“ ان کی مشہور کتب میں سے ہیں۔ آبائی وطن شام تھا مگر یہ مصر میں پیدا ہوئے اور وہیں زندگی گزاری۔ کافی عرصہ تک دارلحدیث الکاملیہ کے شیخ المشائخ رہے۔ پھر بیس سال مسلسل یہ مصروفیت چھوڑ کر تصنیف و تالیف میں گزارے۔ اعلام زرکلی ۳۰:۴
- ۳۲۔ تفسیر القرطبی ج ۱۰، الحجر: ۹، التذكرة: باب منه في الشفعاء وذكر الجهنميين (یہاں غلطی سے الکوی کی جگہ الکونی لکھ دیا گیا ہے)، باب ماجاء في أشجار الجنة وفي ثمارها.....
- ۳۳۔ نفع الطيب: الباب الخامس فيمن رحل من الأندلسيين إلى المشرق، تعارف أبو عبدالله محمد بن أحمد القرطبي المفسر، نمبر ۱۲۳
- ۳۴۔ الشیخ الأكبر حمی الدین ابوبکر محمد بن علی بن محمد ابن عربی الحاتمی الطائی الاندلسی (۵۶۰-۶۳۸ھ / ۱۱۶۵-۱۲۴۰ء) صوفی نظریہ وحدۃ الوجود کے امام اور متفکین و فلاسفہ کے رہنما تھے۔ اندلس کے شہر مرسیہ میں پیدا ہوئے اور پھر اشبیلیہ منتقل ہو گئے۔ انہوں نے شام، بلاد روم، حجاز، عراق اور مصر کے سفر بھی کیے۔ علماء مصر نے عقیدہ وحدۃ الوجود کی وجہ سے ان کے قتل کا نوٹی دیا۔ اس سلسلہ میں ان کو قید بھی ہوئی مگر اپنی معتقد ایک بااثر شخصیت کی مداخلت پر رہا ہوئے۔ آخر میں دمشق چلے گئے اور وفات تک وہیں رہے۔ انہوں نے کم و بیش چار صد کتابیں تصنیف کیں۔ اعلام زرکلی ۲۸۱:۶

”بالکف“ کی بجائے ”بالکب“ منقول ہے۔

- ۳۸۔ تفسیر قرطبی، مقدمة الدكتور محمد إبراهيم الحفناوي، ص ۸
- ۳۹۔ اعلام زرکلی ۳۲۲:۵، معجم المؤلفين ۵۴:۳، هدية العارفين ۱۲: ۱۲۹
- ۴۰۔ التذكرة، باب ماجاء أن للموت سكرات وفي تسليم الأعضاء بعضها على بعض وفيما يصير الإنسان إليه.
- ۴۱۔ اعلام زرکلی ۳۲۲:۵
- ۴۲۔ تاریخ کتبی فخرالدین محمد ابن شاکر الکتبی (م ۷۷۷ھ) کی کتاب عیون التواریخ کا مختصر نام ہے۔ یہ تاریخ ۷۷۰ھ تک کے واقعات پر مشتمل سات جلدوں میں ہے۔ اس کے مندرجات بڑی حد تک تاریخ ابن کثیر سے ملتے جلتے ہیں۔ کشف الظنون ۱۱۸۵: ۲
- ۴۳۔ نفع الطیب: الباب الخامس فيمن رحل من الأندلسيين إلى المشرق، تعارف نمبر ۱۲۲
- ۴۴۔ شذرات الذهب ج ۵، سنة إحدى وسبعين.
- ۴۵۔ اعلام زرکلی ۳۲۲:۵، معجم المؤلفين ۵۲: ۳، هدية العارفين ۱۲: ۱۲۹، شذرات الذهب ج ۵، سنة إحدى وسبعين.
- ۴۶۔ نفع الطیب: الباب الخامس فيمن رحل من الأندلسيين إلى المشرق، تعارف نمبر ۱۲۲
- ۴۷۔ شذرات الذهب ج ۵، سنة إحدى وسبعين.
- ۴۸۔ التفسير والمفسرون ۱۳۰: ۳
- ۴۹۔ القرطبي ومنهجه في التفسير، الفصل الحادي عشر، القيمة العلمية لتفسير القرطبي ص ۴۱۸
- ۵۰۔ کشف الظنون ۵۳۴: ۱
- ۵۱۔ ایم اے اور پی ایچ ڈی کے مقالہ جات اور امام قرطبیؒ اور ان کی تفسیر کے بارے میں عربی کتب کی معلومات کے لیے ہمیں مرکز جمعہ الماجد للثقافة والتراث دہلی کے لائبریری ریکارڈ سے بہت مدد ملی ہے۔
- ۵۲۔ مقدمة تفسير القرطبي ۳: ۱
- ۵۳۔ تفسیر قرطبی، ص: ۱۵، حالانکہ طبریؒ وغیرہ نے اسے عبدالرحمن بن زید کا قول کہا ہے، تفسیر طبری، سورہ سبا: ۱۵
- ۵۴۔ سبا: ۱۶ ”سَيَلُ الْعَرَمُ“ کے بارے میں زجاج کی طرف منسوب قول، زجاج: معانی القرآن و اعرابہ ۲۴۸
- ۵۵۔ فاطر: ۱۰، ارشاد باری تعالیٰ: ﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾ کے بارے میں زجاج کا قول جو درحقیقت امام نحاس کی کتاب سے نقل کیا گیا۔ نحاس: اعراب القرآن ۳: ۳۶۲، زجاج: معانی القرآن و اعرابہ
- ۲۶۴: ۳
- ۵۶۔ فاطر: ۳۷ میں ارشاد باری تعالیٰ: ﴿أَوَلَمْ نَعْمَرْكُمْ مِمَّا يَتَذَكَّرُ فِيهِ﴾
- ۵۷۔ سبا: ۱۵ ﴿لَقَدْ كَانَ لِسَبَإٍ﴾ حدیث ابی کریم [
- ۵۸۔ سبا: ۴۰ ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ﴾ حدیث عبدالحمید الہلالی
- ۵۹۔ فاطر: ۳۷، ﴿أَوَلَمْ نَعْمَرْكُمْ مِمَّا يَتَذَكَّرُ فِيهِ﴾ حدیث عطاء بن ابی رباح
- ۶۰۔ سبا: ۲۳، ﴿حَتَّىٰ إِذَا فُزِّعَ عَنْ قُلُوبِهِمْ﴾ حدیث ابی ہریرہ]

- ۶۴۔ فاطر: ۱۰ ﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾
- ۶۵۔ فاطر: ۹، ﴿كَذَلِكَ النُّشُورُ﴾، حدیث ابی رزین العقیلی
- ۶۶۔ فاطر: ۲۸، ﴿إِنَّمَا يَخْشَى اللَّهَ مِنْ عِبَادِهِ الْعُلَمَاءُ﴾، حدیث ابی الدرداءؓ
- ۶۷۔ سبا: ۵۱، ﴿وَلَوْ تَرَىٰ إِذْ فُتِحُوا فَلَا قُوَّةَ﴾، حدیث حذیفہؓ
- ۶۸۔ سبا: ۳۹، ﴿وَمَا آتَفَقْتُمْ مِنْ شَيْءٍ فَهُوَ يُخْلِفُهُ﴾
- ۶۹۔ سبا: ۵۱، القرطبی و منبج ص ۴۱۰-۴۱۷
- ۷۰۔ التذکرہ: ص ۶۱۰-۶۱۱
- ۷۱۔ تفسیر طبری ۱۰: ۳۸۷ و مابعد
- ۷۲۔ البقرة: ۳
- ۷۳۔ تفصیل کے لیے ”القرطبی ومنہجہ فی التفسیر“ ص ۳۱۹-۳۵۷ دیکھی جاسکتی ہے۔
- ۷۴۔ البقرة: ۱۹، رعد اور برق کی سائنسی تحقیق، فاطر: ۱۲، موتیوں کی نگوین۔
- ۷۵۔ سبا: ۱۵، ”سبا کی تحقیق“
- ۷۶۔ سبا: ۱۷ میں امام نحاس کی طرف منسوب لفظ ”عوام“ کی تحقیق، نحاس: اعراب القرآن ۳: ۳۳۸
- ۷۷۔ فاطر: ۱۰، ارشاد باری تعالیٰ: ﴿مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا﴾ کے بارے میں امام فراء اور امام نحاس دونوں کے اقوال کی الگ الگ تحقیق، الفراء: معانی القرآن ۲ / ۳۶۷، نحاس: اعراب القرآن ۳: ۳۹۴
